



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 169/2020

Il-Pulizija

vs.

Warren Abraham Scicluna

Illum l-ewwel (1) ta' Frar 2024

Il-Qorti,

Rat l-imputazzjoni miġjuba kontra l-appellant **Warren Abraham Scicluna**, detentur tal-Karta tal-Identita' bin-Numru 382369(M), akkużat quddiem il-Qorti tal-Magistrati (Malta) bħala Qorti ta' Ġudikatura Kriminali talli nhar il-31 ta' Marzu 2018 għal habta tal-11:00hrs ġewwa residenza 35, Triq ir-Repubblika, Rabat, Malta:

1. mingħajr il-ħsieb li jisraq jew li jagħmel ħsara kontra l-liġi iżda biss biex jeżerċita dritt li jippretendi li għandu, giegħel bl-awtorita' tiegħu nnifsu lil xi hadd iħallas dejn jew jesegwixxi obbligazzjoni tkun li tkun fixkel lil Melanie

Scicluna fil-pussess ta' hwejjigha b'xi mod ieħor kontra l-liġi jew indaħal fi hwejjeġ ta' haddieħor.

Il-Qorti giet mitluba sabiex jekk tkun tat xi piena lil min jagħmel ir-reat, tordnalu t-tnehhija ta' kull disordni jew inkonvenjent li bih ikun sar ir-reat jew skont iċ-ċirkostanzi li jikkonforma ruħu mal-liġi fi żmien biżżejjed għal dak il-għan iżda f'ebda każ iktar minn tliet xhur mid-data tas-sentenza, li jiġi stabbilit mill-Qorti u dan skont Artikoli 377(3) u 377(5) tal-Kapitolu 9 tal-Liġijiet ta' Malta.

Il-Qorti giet ukoll mitluba li, f'każ ta' htija, barra milli tagħti l-piena stabbilita skont il-liġi, tordna lill-imputat iħallas l-ispejjeż li għandhom x'jaqsmu mal-ħatra tal-esperti skont Artikolu 533 tal-Kapitolu 9 tal-Liġijiet ta' Malta.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tal-11 ta' Settembru 2020, fejn il-Qorti, wara li rat Artikoli 85, 377(3) u 377(5) tal-Kapitolu 9 tal-Liġijiet ta' Malta, sabet lill-imputat ħati tal-imputazzjoni miġjuba kontra tiegħu u kkundannatu jħallas multa ta' tliet mija u hamsin Euro (€350). *Ai termini ta' Artikolu 377(3) tal-Kapitolu 9 tal-Liġijiet ta' Malta, il-Qorti ordnat lill-imputat sabiex fi żmien xahar mid-data tas-sentenza jagħti aċċess lil Melanie Scicluna fid-dar li tinstab ġewwa r-Rabat. Il-Qorti saħqet li ma setgħetx tapplika Artikolu 377(5) tal-Kapitolu 9 tal-Liġijiet ta' Malta minħabba li qalet li ma kienx sar Rikors minn naħa tal-Prosekuzjoni. Il-Qorti ma ħaditx konjizzjoni tat-talba *ai termini ta' Artikolu 533 tal-Kapitolu 9 tal-Liġijiet ta' Malta minħabba li rriżultatliha li ma kienx hemm ħatra ta' esperti.**

Rat ir-Rikors tal-appellant ipprezentat fit-28 ta' Settembru 2020 fejn talab lil din il-Qorti sabiex: ***“THASSAR U TIRREVOKA s-sentenza appellata fejn sabet lill-appellant ħati tal-imputazzjonijiet miġjuba fil-konfront tiegħu u konsegwentement TILLIBERAH minn kull htija u piena”***

Rat l-atti u d-dokumenti kollha.

Rat illi dan l-appell gie assenjat lil din il-Qorti kif preseduta fid-9 ta' Jannar 2023 b' "Assenjazzjonijiet ta' Kawzi u Doveri" mogħti mis-S.T.O. Prim'Imħallef Mark Chetcuti.

Rat il-fedina penali agġornata tal-appellant eżebita mill-Prosekuzzjoni fuq ordni tal-Qorti.

Semgħet is-sottomissjonijiet finali bil-fomm.

Ikkunsidrat

Illi din hija sentenza dwar appell minn sentenza mogħtija mill-Ewwel Qorti fil-11 ta' Settembru 2020.

Illi qabel tagħmel il-konsiderazzjonijiet tagħha dwar ir-Rikors tal-appell tal-appellant, din il-Qorti tinnota li jkun opportun li l-ewwel tagħmel riferenza għal dak li wassal lill-appellant allura imputat jiġi mixli quddiem l-Ewwel Qorti.

Illi l-fatti tal-każ huma relattivament sempliċi b'dana illi l-*parte civile* Melanie Scicluna u l-appellant kienu mizzewġa u fil-perjodu tal-allegat reat huma kienu għaddejnin minn proċess ta' separazzjoni. L-appellant u l-*parte civile* kienu sidien nofs bin-nofs ta' fond bin-numru 35, Triq ir-Repubblika, Rabat. Mill-verżjoni mogħtija mill-*parte civile* Melanie Scicluna jirriżulta li kellha bżonn tiġbor xi affarijiet mill-fond *de quo* u meta marret sabiex tiftaħ il-bieb ta' barra tal-fond sabet serratura miżjuda mal-bieb u għalhekk ma setgħetx taċċedi għal fond. Rinfaccjata b'dan, il-*parte civile* marret tagħmel rapport lill-Pulizija fejn dawn ikkuntattjaw lill-appellant u talbuh biex imur l-Għassa. Jidher li għal raġunijiet varji, l-appellant irrifjuta li jmur l-Għassa. Sussegwentement irriżulta li l-fond in kwistjoni kien gie mikri lil terzi unilateralmment mill-appellant.

Illi fir-Rikors tal-appell tiegħu, l-appellant iressaq aggravju prinċipali li huwa msawwar b'numru ta' argumenti u din il-Qorti ser tgħaddi sabiex tistharreg l-argumenti b'mod separat.

Illi din il-Qorti tinnota li r-rwol tagħha huwa dak li tara jekk l-Ewwel Qorti setgħetx raġonevolment u legalment tasal għad-deċiżjoni li waslet għaliha. F’dan ir-rigward, il-Qorti tagħmel riferenza għal dak li ngħad fis-sentenza mogħtija fil-31 ta’ Lulju 2008 fl-ismijiet **Il-Pulizija vs. Julian Genovese** (Numru 141/2008) fejn din il-Qorti diversament preseduta qalet hekk:

“Illi l-ewwel tlitt aggravji jirrigwardaw l-apprezzament tal-provi traskritti li għamlet l-ewwel Qorti. Issa hu prinċipju ormaj stabbilit fil-ġurisprudenza ta’ din il-Qorti (kemm fil-każ ta’ appelli minn sentenzi tal-Qorti tal-Maġistrati kif ukoll fil-każ ta’ appelli minn verdetti u sentenzi tal-Qorti Kriminali) li din il-Qorti ma tiddesturbax l-apprezzament dwar il-provi magħmula mill-Ewwel Qorti jekk tasal għall-konkluzjoni li dik il-Qorti setgħet raġonevolment u legalment tasal għall-konkluzjoni li waslet għaliha.”

Illi din il-Qorti ser tgħaddi issa biex tikkunsidra dak li gie mressaq mill-appellant fir-Rikors tal-appell tiegħu.

Ikkunsidrat

Illi permezz tal-aggravju mressaq mill-appellant huwa jgħid li kirja minn ko-pussessur m’huwiex reat kriminali. Jirreferi għal fatt li l-*parte civile* ilmentat li kienet żdiedet serratura fil-bieb ta’ barra b’dana illi hija ma setgħetx tidhol fil-fond bin-numru 35, Triq ir-Repubblika, Rabat. Jishaq li ma ngabet l-ebda prova li kien hu li żied is-serratura hekk kif rikonoxxut ukoll mis-sentenza appellata. Jargumenta li minkejja dan l-Ewwel Qorti xorta sabitu ħati minhabba li huwa kera l-fond *de quo* mingħajr ma ġab il-kunsens tal-*parte civile* u dana minkejja l-fatt li tali kirja ma kinitx ir-raġuni għalfejn il-*parte civile* għamlet ir-rapport lill-Pulizija.

Illi rigward il-fatt li ġiet iffirmata skrittura ta’ kirja, l-appellant jilmenta li l-Kodiċi Ċivili jagħti rimedju lill-ko-proprjetarju li ma jkunx ta l-kunsens tiegħu għal kirja. Ikompli jgħid li peress li l-iskrittura ta’ kirja kienet għal sentejn mill-1 ta’ April 2018, il-

pussess tal-fond għadda għand l-inkwilin. Jishaq li kien fl-impossibilita' li jagħti aċċess lill-*parte civile* peress li l-fond kien għadda għand terzi. Jgħid ukoll li stante li l-pussess kien għadda għand l-inkwilin ma seta' qatt jintalab dak li hemm provdut f'Artikolu 377(3) tal-Kapitolu 9 tal-Liġijiet ta' Malta u cioè li jingħata aċċess lill-*parte civile* għall-fond in kwistjoni.

Illi l-appellant jishaq li l-uniku reat li l-Ewwel Qorti setgħet issibu ħati tiegħu kien dak marbut maż-zieda tas-serratura u stante li dan ma giex ippruvat hu ma kellux jinstab ħati. Jargumenta li għaladarba l-fatt in kwistjoni ma giex ippruvat, l-Ewwel Qorti kien messha waqfet hemm u mhux dahlet sabiex tanalizza jekk l-iskrittura ta' kirja taqax taħt dak li hemm ikkontemplat f'Artikolu 85 tal-Kapitolu 9 tal-Liġijiet ta' Malta. Jispicċa billi jgħid li l-kirja tal-fond mingħajr il-kunsens tal-ko-propjetarju l-iehor ma jikkwalifikax bħala reat kriminali.

Illi din il-Qorti tinnota li l-imputazzjoni addebitata fil-konfront tal-appellant allura imputat ma hijiex limitata għal fatt li kien hemm serratura għdida iżda d-dicitura tal-imputazzjoni hija li huwa fixkel lil *parte civile* Melanie Scicluna mit-tgawdija ta' hwejjigha. It-tibdil jew aħjar iż-zieda ta' serratura għdida hija fil-fehma ta' din il-Qorti intrinsikament marbuta mal-fatt li l-fond *de quo* kien gie mikri. Din l-azzjoni kienet neċessarjament meħtieġa sabiex l-inkwilin il-għdid jiġi protett fit-tgawdija tal-fond *de quo*. Għalhekk din il-Qorti ma taqbilx mal-appellant meta huwa jgħid li darba li l-Ewwel Qorti ma sabitux ħati tal-fatt li biddel is-serratura kien messha tieqaf hemm. Din il-Qorti tgħid dan minħabba li t-tfixkil ma kienx biss minħabba li żdiedet is-serratura iżda tali tfixkil kien li żdiedet serratura minħabba li l-fond inkera lil terzi hekk kif jirriżulta wkoll mid-data ta' meta giet iffirmita l-iskrittura ta' kirja (*a fol. 32 et seq.*).

Illi din il-Qorti tirreferi għal argument imressaq mill-appellant li huwa kellu d-dritt li jiffirma l-iskrittura in kwistjoni u li tali dritt jiġi mogħti lilu mill-Kodiċi Ċivili. F'dan ir-rigward din il-Qorti tagħmel riferenza għal Artikolu 1527(1) tal-Kapitolu 16 tal-Liġijiet ta' Malta li jgħid hekk:

“Il-kiri ta’ fond urban, dar għall-abitazzjoni jew fond kummerċjali li jkun fil-pussess ta’ aktar minn persuna waħda għandu jsir mill-kom-pussessuri iżda mingħajr ħsara għad-dispożizzjonijiet tal-artikolu 1530.” [emfazi mizjuda]

Illi din il-Qorti ma taqbilx mal-appellant meta jgħid li huwa kellu d-dritt jiffirma l-iskrittura ta’ kirja in kwistjoni stante li d-dritt huwa vestit fil-kom-pussessuri b’mod kumulattiv.

Illi din il-Qorti ser tgħaddi sabiex tara jekk minn dak li jirriżulta mill-atti proċesswali l-Ewwel Qorti setgħetx issib lill-appellant hati tar-reat ta’ *ragion fattasi* jew dak li jissejjaħ “*the exercise of a pretended right*” li huwa gie akkuzat bih.

Illi għandu jingħad li l-azzjoni bbażata fuq Artikolu 85 tal-Kapitolu 9 tal-Liġijiet ta’ Malta hija speċi ta’ zona griġja bejn il-kamp ċivili u dak kriminali tant li meta kien qed jiġi abbozzat il-Kodiċi Penali Malti, Sir Andrew Jameson fir-Rapport tiegħu kien osserva s-segwenti:

“It is doubtful whether acts of this kind would not be better left to the operation of the ordinary civil remedies by way of interdict or claim for damages...” (Ara Prof. Sir Anthony Mamo – Notes on Criminal Law (1958 edit.), Parti Speċjali – Vol. II).

Illi l-elementi tar-reat ta’ *ragion fattasi* ġew miġbura fid-definizzjoni analitika mogħtija fl-14 ta’ Ottubru 1944 fis-sentenza ta’ l-appell kriminali fl-ismijiet **Il-Pulizija vs. Giuseppe Bonavia et** (Vol. XXXII – IV, p.768) u dawn jinkludu:

- l-ewwel element: att estern li jimpedixxi persuna oħra minn dritt li hija tgawdi, u li jkun sar bid-dissens esplicitu jew impliċitu ta’ dik il-persuna;
- it-tieni element: l-agent irid jemmen li qed jaġixxi bi dritt;

- it-tielet element: ix-xjenza tal-agent li qed jieħu b'idejh (“*di privato braccio*”) dak li suppost jieħu tramite l-proċess legali;
- ir-raba' element: l-att ma jinkwadrax ruħu f'reat aktar gravi.

Illi, kif dejjem ġie ritenut, element importanti kostituttiv ta' dan ir-reat hu dak intenzjonali fis-sens li l-aġir ta' dak li jkun irid ikun magħmul bil-ħsieb li hu qed jeżerċita dritt li jaħseb li għandu għad-distinzjoni mir-reati, per eżempju, ta' serq jew danni volontarji fuq proprjeta' ta' haddiehor. Għalhekk hemm bżonn li ssir indaġni fuq il-movent li jkun wassal lill-persuna li kkommettiet dan ir-reat biex tagħmel dak li għamlet. L-element materjali invece jikkonsisti f'illi wiehed jippriva persuna oħra minn xi dritt fuq haġa li għandu t-tgawdija tagħha.

Illi r-reat ma jissussistix meta l-att materjali jikkonsisti fir-retenzjoni ta' pussess li dak li jkun diġa' ikollu. Hemm bżonn li jkun hemm att pożittiv li jippriva lit-terz jew ifixklu fil-pussess tal-haġa għax kif jgħid **Carrara** (Prog. Parte Speciale, Vol. 5, para. 2850):

“L'atto esterno deve privare l'altro contro sua voglia di un bene che gode. Chi é nell'attuale godimento di un bene e continua a goderne a dispetto di chi non voglia; non delinque perché la legge protegge lo “stato quo”, il quale non può variarsi tranne per consenso degli interessati o per decreto della autorità giudiziale.”

Illi fir-rigward tar-raba' element hawn fuq imsemmi għandu jingħad li n-nuqqas ta' titolu jirrendi l-fatt aktar gravi b'dan illi huwa suffiċjenti li jikkonkorru l-ewwel tliet elementi. Għall-finijiet tar-reat ta' *ragion fattasi* huwa biżżejjed xi forma ta' pussess.

Illi l-ġurisprudenza wkoll timxi mal-prinċipju li “*r-reat ta' ragion fattasi mhux meqjus bħala delitt kontra l-proprjeta' iżda bħala delitt kontra l-amministrazzjoni tal-ġustizzja u amministrazzjonijiet pubblici*

*ohra.*¹ Ghandu jinghad li Artikolu 85 tal-Kapitolu 9 tal-Ligijiet ta' Malta huwa ntiż biex dak li jkun ma jieħux il-ligi b'idejh.

Illi minn analiżi tal-fatti hekk kif jirriżultaw fl-atti proċesswali ta' dan il-każ, din l-Qorti hija tal-fehma li l-firma ta' skrittura ta' kirja tista' faċilment tikkwalifika bħal att estern. Jirriżulta ampjament li l-*parte civile* ma tatx il-kunsens tagħha sabiex jinkera l-fond in kwistjoni. F'dan ir-rigward din il-Qorti tagħmel riferenza għax-xieħda mogħtija mill-*parte civile* quddiem l-Ewwel Qorti fis-seduta tad-19 ta' Settembru 2018 fejn tgħid hekk (*a fol.* 14):

“Għedtlu: “*jien ma tajtu l-ebda permess lil dan ir-raġel li jikrilek il-post.*”

Illi għalhekk l-ewwel element jirriżulta ppruvat.

Illi rigward it-tieni u t-tielet element jirriżulta li l-appellant iffirma l-iskrittura ta' kirja (*a fol.* 32 *et seq.*). Għalhekk fil-fehma ta' din il-Qorti jirriżulta li l-appellant kien qed jeżerċita jedd li kien jemmen li kellu. Minbarra dan mill-affidavit ta' PS 125 Malcolm Mifsud (*a fol.* 3 *et seq.*) jidher ukoll li l-appellant semma li kien ser jirrifjuta li jagħti aċċess lill-*parte civile* għal raġunijiet tiegħu. Jirriżulta għalhekk li l-appellant kien qed jieħu l-ligi b'idejh minhabba li skont huwa l-*parte civile* ma kinitx qed thallas il-*loan* u minhabba li hadet xi affarijiet li fil-fehma tiegħu hija ma messix hadet.

Illi lanqas huwa minnu dak li jgħid l-appellant li huwa ma setax jagħti l-aċċess tal-fond lill-mara tiegħu minhabba li l-post kien mikri u li *ergo* kien l-inkwilin li kellu l-jedd li jagħti aċċess għall-fond. Kif issottometta l-avukat mill-uffiċju tal-Avukat Ġenerali waqt is-sottomissjonijiet bil-fomm tiegħu quddiem din il-Qorti, mill-iskrittura ta' kirja (*a fol.* 32 *et seq.*), b'mod speċifiku minn klawsola 27 tal-iskrittura, jirriżulta ċar li l-appellant kellu l-aċċess neċessarju għal fond u saħansitra rriżerva tali jedd anke għal persuna minnu appuntata. Fil-fehma ta' din il-Qorti, dan il-punt ixejjen ukoll dak li jgħid l-appellant fir-rigward ta' applikazzjoni

¹ Ara **II-Pulizija vs. Georgina Gauci** tas-7 ta' Jannar 1998, Qorti tal-Appell Kriminali.

ta' Artikolu 377 tal-Kapitolu 9 tal-Ligijiet ta' Malta u b'hekk tenut kont ta' dak li ngħad hawn fuq, jirriżulta li t-tieni u t-tielet element ġew ippruvati wkoll

Illi rigward ir-raba' element u cioè li l-azzjonijiet tal-appellant ma għandhomx jinkwadraw f'reat aktar gravi din il-Qorti hija tal-fehma li fir-rigward tal-*parte civile* l-azzjonijiet tal-appellant ma jikkwalifikawx bħal reat aktar gravi. Lanqas jista' wiehed jgħid li l-appellant kien qed iżomm pussess ta' xi haġa li diġa' kellu stante li l-pussess tal-fond kien vestit nofs bin-nofs bejn l-appellant u martu l-*parte civile*.

Illi, meħud in konsiderazzjoni dak kollu li ngħad hawn fuq, l-Ewwel Qorti kienet korretta meta sabet htija fl-appellant fir-rigward ta' dak li ġie akkużat bih quddiemha u għaldaqstant l-argumenti mressqa mill-appellant fir-rigward tal-aggravju tiegħu qed jiġu kollha miċhuda.

Decide

Għal dawn il-motivi, il-Qorti taqta' u tiddeciedi billi tiċhad l-appell imressaq mill-appellant Warren Abraham Scicluna u tikkonferma s-sentenza appellata fl-intier tagħha b'dan illi t-terminu hemm imsemmi fir-rigward ta' Artikolu 377(3) tal-Kapitolu 9 tal-Ligijiet ta' Malta għandu jibda għaddej millum.

Onor. Dr. Neville Camilleri
Imħallef

Alexia Attard
Deputat Registratur